



**QORTI ĊIVILI - PRIM' AWLA
(SEDE KOSTITUZZJONALI)**

IMĦALLEF

**ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.**

Seduta ta' nhar il-Hamis, 13 ta' Lulju 2023

Kawża Numru: 1

Referenza Kostituzzjonali Numru:- 637/2022 JVC

**Il-Pulizija
(Spettur Paul Camilleri)**

vs

Mark Pace

Il-Qorti,

Rat ir-referenza magħmula permezz ta' digriet tal-Onorabbli Qorti tal-Appell Kriminali datat d-29 ta' Novembru, 2022 fejn permezz tiegħu dik il-Qorti, wara li qieset illi t-talba tar-rikorrent hi wahda li timmerita referenza lill-Prim'Awla tal-Qorti Civili fil-kompetenza kostituzzjonali tagħha, a tenur tal-Artikolu 46(3) tal-Kostituzzjoni ta' Malta u l-Artikolu 4 tal-Kapitolu 319 tal-Ligijiet ta' Malta, ordnat illi l-kwistjoni tintbghat quddiem din il-Qorti sabiex jiġi determinat kif isegwi:

'Tilqa' t-talba sabiex ikun hemm referenza skont l-Artikolu 46 (3) tal-Kostituzzjoni ta' Malta u sabiex jiġi deciz jekk il-principju ta' rijabilitazzjoni li fuqu huwa msejjes l-Att 537 għandu japplika b'mod indiskriminanti għal kull persuna imputata li tissodisfa r-rekwiziti stipulati fl-istess Att u cioe' rrispettivament mill-fatt jekk dak li jkun ikunx akkużat li kkommetta r-reat rigward jew gewwa l-Facilita' Korrettiva ta' Kordin jew le.

Għandu jiġi deciz jekk kif inhi l-ligi prezentement inholqotx kategorija specifika u diskriminatorja li tiddistingwi bejn persuni.' (esebit a fol. 5 tal-process)

Rat ir-rikors ta' Mark Pace fil-vesti ta' appellant fl-atti kriminali kontra tiegħu bin-numru 16/2020 a fol. 2 et seq. tal-process.

Rat ir-risposta tal-Avukat Ġenerali għar-referenza datata l-5 ta' Dicembru, 2022 fejn permezz tagħha wiegeb kif isegwi:

L-Isfond

1. Illi Mark Pace kien akkużat talli:

“Nhar is-27 ta' Jannar, 2019, gewwa Div. 6, Ċella 9, fil-Facilità Korrettiva ta' Kordina, Paola, Malta, kellu fil-pussess tiegħu medicina psikotropika u ristretta (5F-ADB), minghajr awtorizzazzjoni speċjali bil-miktub mis-Supretendent tas-Saħħa Pubblika, bi ksur tad-dispożizzjonijiet ta' l-Ordinanza dwar il-Professjoni Medika u l-Professjonijiet li Għandhom x'Jaqsmu Magħha.”

Apparti minn hekk, il-Qorti tal-Magistrati (Malta) bħala Qorti ta' Ġudikatura Kriminali ntalbet tapplika wkoll l-Artikolu 33A tal-Kap. 9 u biex f'każ ta' htija tikkundanna lill-ħati jhallas l-ispejjeż tal-esperti maħtura skond l-Artikolu 533 tal-Kap. 9.

2. Illi permezz ta' sentenza mogħtija nhar it-22 ta' Settembru, 2022, il-Qorti tal-Magistrati (Malta) bħala Qorti ta' Ġudikatura Kriminali ddecidiet il-kawża billi ddikjarat:

“Għal dawn il-motivi l-Qorti, wara li rat l-artikoli 33A tal-Kapitolu 9 tal-Ligijiet ta’ Malta u l-artikoli l-artikoli 40A, 120A(1)(2)(b)(ii), u t-tielet skeda tal-Kapitolu 31 tal-Ligijiet ta’ Malta u r-Regolamenti 3 u 5 ta’ l-Avviz Legali 22 tas-sena 1985 ssib lill-imputat ħati ta’ l-imputazzjoni migjuba kontra tiegħu u tikkundannah xhur (6) prigunerija. In oltre u b’applikazzjoni ta’ l-artikolu 533 tal-Kapitolu 9 tal-Ligijiet ta’ Malta qed tikkundanna lill-imputat biex iħallas lir-Registratur ta’ din il-Qorti s-somma ta’ €147.50 rappreżentanti spejjeż rinkorsi mal-ħatra ta’ esperti. In konkluzjoni qed tordna d-distruzzjoni tad-droga esebita fl-atti ta’ l-inkjesta u dan taħt il-ħarsien tar-Registratur ta’ din il-Qorti li għandu jirredigi proċes verbal li jiddokumenta l-proċedura tad-distruzzjoni, liema dokument għandu jigi nserit fl-atti ta’ din il-kawża mhux aktar tard minn ħmistax-il jum minn tali distruzzjoni.”

3. Illi Mark Pace appella minn din is-sentenza. Quddiem il-Qorti tal-Appell Kriminali, hu ppreżenta rikors fejn ta diversi raġunijiet għaliex fil-fehma tiegħu soffra minn ksur tad-drittijiet fundamentali tiegħu u għalhekk talab lill-istess qorti tagħmel referenza kostituzzjonali.

4. Illi permezz ta’ digriet mogħti fid-29 ta’ Novembru, 2022, il-Qorti tal-Appell Kriminali ordnat li ssir referenza kostituzzjonali taħt dawn il-parametri:

“Tilqa’ t-talba sabiex ikun hemm referenza skont l-Artikolu 46(3) tal-Kostituzzjoni ta’ Malta u dan sabiex jiġi deċiż jekk il-prinċipju ta’ rijabilitazzjoni li fuqu huwa msejjes l-Att 537 għandu japplika b’mod indiskriminanti għal kull persuna imputata li tissodisfa r-rekwiżiti stipulati fl-istess Att u cioè rrispettivament mill-fatt jekk dak li jkun ikunx akkużat li kkommetta r-reat rigward jew ġewwa l-Faċilità Korrettiva ta’ Kordin jew le.

Għandu jiġi deċiż jekk kif inhi l-liġi preżentement inħolqotx kategorija speċifika u diskriminatorja li tiddistingwi bejn persuni.”

Eċċezzjonijiet

5. Illi qabel xejn, l-esponent josserva li r-referenza kostituzzjonali ma tissodisfax ir-rekwiżiti formali li hemm stabbiliti fil-L.S. 12.09, liema regolamenti jstabbilixxu r-rekwiżiti minimi li għandu jkollha kull ordni ta’ referenza kostituzzjonali. Ir-Regolament 5(1) tal-imsemmija Liġi Sussidjarja jipprovdi:

“Fil-każijiet imsemmija fl-artikolu 46(3) tal-Kostituzzjoni ta’ Malta, fl-artikolu 4(3) ta’ l-Att dwar il-Konvenzjoni Ewropea u fl-artikolu 95(2)(b) tal-Kostituzzjoni ta’ Malta, l-ordni li bih kwistjoni tiġi mibgħuta għandu jkun fih b’mod konċiż u ċar il-fatti u ċ-ċirkostanzi li minnhom il-kwistjoni tinħoloq, it-termini ta’ dik il-

kwistjoni, u jindika liema hi d-disposizzjoni jew liema huma d-disposizzjonijiet tal-Kostituzzjoni ta' Malta jew tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fondamentali, kif ikun il-każ, li jkunu allegatament ġew miksura." [Enfasi tal-esponent]

Mhuwiex fil-kompitu, la tal-esponent, la ta' xi waħda mill-partijiet u lanqas ta' din l-Onorabbli Qorti li jittentaw jidentifikaw liema huma d-drittijiet fundamentali li l-qorti referenti tqis li setgħu ġew miksura jew jistgħu jiġu miksura, peress li din hi kompetenza li tispetta biss lill-qorti referenti. Għaldaqstant, **imqar għall-korrettezza u l-precizjoni li jeżiġi r-Regolament 5(1) tal-L.S. 12.09**, l-esponent huwa tal-umli fehma li din l-Onorabbli Qorti għanda tibgħat lura l-ordni ta' referenza lill-qorti referenti sabiex tintegrah bir-rekwiżiti kollha kif kontemplati fir-regolament surreferit.¹

6. Illi mingħajr pregudizzju għas-suespost, fl-eventwalità li din l-Onorabbli Qorti tqis li mhuwiex neċessarju li r-referenza tintbagħat lura lill-qorti referenti għall-kjarifika, qed jiġi sottomess is-segwenti **fil-mertu**.

7. Illi kif diġà ngħad, il-qorti referenti ma speċifikatx precizament x'inhuma l-artikoli tal-Kostituzzjoni jew tal-Konvenzjoni li jista' jkun hemm ksur tagħhom. Madankollu iżda,

¹ Ara per eżempju, verbal datat 5 ta' Diċembru, 2019 tal-każ Kevin Pace vs. Mariella Hammett [Referenza Kostituzzjonali 82/2019 RGM].

huwa ċar mid-dicitura tad-digriet tal-qorti referenti li hi preokkupata b'jekk hemmx trattament diskriminatorju li jista' jkun bi vjolazzjoni tad-drittijiet fundamentali tal-bniedem. Konsegwentement, il-mertu tal-każ ser jiġi eżaminat taħt il-lenti tal-**Artikolu 45** tal-Kostituzzjoni ta' Malta u tal-**Artikolu 14** tal-Konvenzjoni Ewropea tad-Drittijiet tal-Bniedem peress li huma dawn iż-żewġ artikoli fil-Kostituzzjoni u fil-Kap. 319 tal-Liġijiet ta' Malta li b'mod speċifiku jittrattaw il-protezzjoni kontra d-diskriminazzjoni. L-esponent qiegħed minn issa jirriżerva li jipprezenta risposta ulterjuri fl-eventwalità li artikoli oħra tal-Kostituzzjoni jew tal-Konvenzjoni jkunu ser jiġu mistharga f' din ir-referenza kostituzzjonali.

8. Illi fil-każ odjern, l-artikolu tal-liġi li qiegħed effettivament jiġi impunjat huwa l-Artikolu 13(b) tal-Kap. 537. Dan l-artikolu jaqra:

“13. Dan l-Att m'għandux japplika:

(a) fejn ir-reat ikun jikkonsisti fil-bejgħ, fil-provvista, fis-somministrazzjoni jew fl-offerta ta' droga projbata lil minorenni, lil mara tqila jew lil persuna li tkun qed issegwi programm ta' kura u ta' riabilitazzjoni mid-dipendenza fuq id-droga u li għal dak ir-reat japplikaw it-tieni proviso tas-subartikolu (2) tal-artikolu 120A tal-Ordinanza dwar il-Professjoni Medika u l-Professjonijiet

li għandhom x'jaqsmu magħha jew it-tieni proviso tas-subartikolu (2) tal-artikolu 22 tal-Ordinanza dwar il-Mediċini Perikolużi; jew

(b) fejn ir-reat kontra l-ligijiet dwar id-droga huwa wieħed imwettaq fi jew fir-rigward ta' faċilità korrettiva."

9. Illi bħala punt preliminari għalhekk, ta' min josserva li l-Artikolu 13 tal-Kap. 537 mhuwiex johloq kategoriji differenti ta' **persuni** iżda sempliċiment qed johloq ċirkostanza, **mhux marbuta mal-persuna**, ta' meta d-dispożizzjonijiet tal-Kap. 537 ma jistgħux jiġu invokati.

10. Illi in kwantu għall-**Artikolu 45** tal-Kostituzzjoni, dan ċertament ma japplikax għall-każ odjern. Dan l-artikolu jipprotegi l-individwu mid-diskriminazzjoni, u preċiżament x'jikkostitwixxi diskriminazzjoni huwa spjegat fis-subartikolu (3):

"(3) F'dan l-artikolu, il-kelma "diskriminatorju" tfisser għoti ta' trattament differenti lil persuni differenti attribwibbli għal kollox jew prinċipalment għad-deskrizzjoni tagħhom rispettiva skont ir-razza, post ta' oriġini, opinjonijiet politiċi, kulur, fidi, sess, orjentazzjoni sesswali jew identità tal-ġeneru li minhabba fihom persuni ta' deskrizzjoni waħda bħal dawn ikunu sugġetti għal

inkapaċitajiet jew restrizzjonijiet li persuni ta' deskrizzjoni oħra bħal dawn ma jkunux suġġetti għalihom jew ikunu mogħtija privileggi jew vantaġġi li ma jkunux mogħtija lil persuni ta' deskrizzjoni oħra bħal dawn."

11. Illi minn dan jirrizulta li meta persuna tallega li sfat vittma ta' diskriminazzjoni taħt l-Artikolu 45, hi trid tindika abbażi ta' xiex hi sofriet dik id-diskriminazzjoni. Hi trid turi li giet trattata b' mod differenti minn haddiehor minhabba r-razza, post ta' origini, opinjoni politika, kulur, fidi, sess, orjentazzjoni sesswali jew identità tal-generu tagħha. Il-lista indikata fl-Artikolu 45 hi waħda eżawrjenti; ma tistax tirnexxi azzjoni bbażata fuq l-Artikolu 45 mingħajr ma jintwera li kien hemm trattament differenti abbażi ta' wieħed jew aktar mill-klassifiki speċifiċi surreferiti.

12. Illi huwa ċar li fil-każ odjern, Mark Pace ma jistax igawdi mid-dispożizzjonijiet tal-Kap. 537 minhabba l-fatt li l-allegat reat seħh fi hdan il-Facilità Korrettiva ta' Kordin, u mhux għaliex qed jiġi trattat differenti minhabba li jikkwalifika taħt waħda jew aktar mill-kategoriji surreferiti. Konsegwentement, ċertament ma seħh u ma jista' jseħh ebda ksur tal-Artikolu 45 tal-Kostituzzjoni.

13. Illi in kwantu għall-**Artikolu 14** tal-Konvenzjoni, jiġi mfakkar li fil-prinċipju, biex jinstab ksur taħt dan l-artikolu, jeħtieġ li jkun hemm ksur ta' wieħed jew aktar mid-drittijiet fundamentali

l-oħra marbut miegħu. L-Artikolu 14 huwa ferm aktar wiesgħa mill-Artikolu 45 hawn fuq imsemmi peress li jipprotegi kontra d-diskrimazzjoni li ssir abbaži anke ta' "*status ieħor*." Minħabba dan, il-lista fl-Artikolu 14 hi waħda indikattiva u mhux eżawrjenti. Kif gie spjegat fis-sentenza ta' **Christopher Bartolo vs. L-Avukat tal-Istat**,² biex jingħad li persuna giet diskriminata, irid jirriżulta li:

- a. jkun ingħata lil dik il-persuna trattament differenti minn dak mogħti lil persuna jew għadd ta' persuni oħrajn;
- b. li jkunu fl-istess qagħda jew waħda li tixxiebah magħha;
- c. u dan it-trattament differenti ma jkunx oġġettivament jew raġonevolment mistħoqq; jew
- d. jekk f'dak it-trattament tkun nieqsa l-proporzjonalità bejn l-għan mixtieq u l-mezz użat.

14. Illi ma hemm xejn x'jindika li Mark Pace gie trattat b'mod differenti minn haddieħor minħabba l-*istatus* tiegħu, u apparti minn hekk, l-Artikolu 13 tal-Kap. 537 japplika ugwalment għal kull min hu akkużat b'reat relatat mad-droga fil-ħabs. Lil hinn minn dan, l-Artikolu 13 tal-Kap. 537 mhuwiex diskriminatorju għaliex fundamentament, hemm raġunijiet tajba, proporzjonati u raġonevoli li jiggustifikaw l-eżistenza tiegħu. L-intenzjoni tal-Legislatur fit-tfassil originali u anke fl-emendi li sussegwentement

² Christopher Bartolo vs. L-Avukat tal-Istat, Qorti Kostituzzjonali, 26 ta' April, 2022.

saru għall-Artikolu 13 kienet li ma testendix il-benefiċċji konċessi taħt il-Kap. 537 lil dawk il-persuni li jikkommettu reati relatati mad-droga meta jkun hemm ċirkostanzi speċjali fejn il-provvista tad-droga hi partikolarment ta' ħsara.

15. Illi għalkemm ir-riabilitazzjoni tal-priguniera hi parti mill-pedament tas-sistema karċerarja tagħna, l-ikkastigar tar-reati xorta waħda iżda ma jstax jiġi skartat,³ u waħda mill-funzjonijiet ta' sentenza karċerarja hi li tiproteġi lis-soċjetà billi, per eżempju, tiproteġi kontra *re-offending*.⁴ Huwa għalhekk fatt rikonoxxut u aċċettat li f'ħabs, għandu jkun hemm regoli u restrizzjonijiet magħmula apposta sabiex jintlaħqu dawn l-għanijiet ta' kkastigar u riabilitazzjoni.

16. Illi dan ir-raġunament huwa rilevanti meta wieħed iqis l-Artikolu 13(b) tal-Kap. 537, mertu ta' dawn il-proċeduri. Hawnhekk, l-intenzjoni tal-Legislatur kjarament kienet li dawk in-nies li b'xi mod jew ieħor jintroduċu d-droga fil-ħabs – **post ta' sigurtà stretta u ta' riabilitazzjoni għal kull min ikun detenut** – ma jgawdux minn piena baxxa kif jipprospetta il-Kap. 537. L-Artikolu 13(b) għalhekk jeżisti sabiex iservi ta' deterrent; kull min jiħajjar jiċċappas mad-droga fil-ħabs ma jstax jehlisha ħafif bis-

³ Murray v. L-Olanda (10511/10), Qorti Ewropea tad-Drittijiet tal-Bniedem, 26 ta' April, 2016.

⁴ Mastromatteo v. L-Italja (37703/97), Qorti Ewropea tad-Drittijiet tal-Bniedem, 24 ta' Ottubru, 2002.

sahha tal-Kap. 537. Din hi mizura ragjonevoli u proporzjonata 'l ghaliex ghalkemm il-Legislatur ried johloq sistema li taghti cans iehor lil min ikun mess mad-droga, ma riedx jaghti *carte blanche* biex din tigi estiza ghal kulhadd u f'kull cirkostanza, b'detriment ghall-interessi generali tas-soċjetà.

17. Illi ghalkemm mhux rilevanti ghall-każ odjern, tajjeb li wiehed jaghraf kif dan ir-ragunament huwa applikabbli fis-subartikolu (a) tal-Artikolu 13 tal-Kap. 537. F'dan is-subartikolu d-dispożizzjonijiet ta' dan l-Att ma humiex estiżi ghal min jipprovdi d-droga lil minorenni, nisa tqal, persuni li jkunu qeghdin isegwu programm ta' kura u riabilitazzjoni mid-dipendenza tad-droga jew meta dak ir-reat jigi kommess fil-vicinanzi ta' postijiet li huma ffrekwentati miż-zgħażaġh. Kjarament, l-intenzjoni tal-Legislatur hawn kienet li ma jestendix il-benefiċċji mogħtija mill-Kap. 537 lil dawk il-persuni li jesponu lil persuni vulnerabbli għad-droga.

18. Illi għalhekk, moqrija flimkien dawn is-subartikoli juru kif l-intezjoni tal-Legislatur kjarament kienet li jillimita l-applikazzjoni tal-Kap. 537 f'dawk iċ-ċirkostanzi fejn ir-reati konnessi mad-droga huma ta' ħsara partikolari u għalhekk inħass li ma jkunx ġust li l-benefiċċji tal-Kap. 537 jingħataw lil dawk li jkunu kkawżaw dik il-ħsara.

19. Illi huwa għalhekk li d-dispożizzjonijiet tal-Artikolu 13(b) tal-Kap. 537 mhumiex diskriminatorji u bi ksur tal-Artikolu 14 tal-Konvenzjoni.

20. Salv eċċezzjonijiet ulterjuri.

Bl-ispejjeż.'

Rat li fil-verbal tad-19 ta' Jannar, 2023 din il-Qorti ddikjarat kif isegwi:

'Il-Qorti rat ir-rikors ta' Mark Pace quddiem il-Qorti tal-Appell Kriminali datat 22 ta' Novembru 2022, rat l-ordni ta' referenza datat 5 ta' Dicembru 2022, rat l-eċċezzjoni numru 5 tal-Avukat tal-Istat. Timponi terminu ta' 20 jum fuq ir-rikorrent sabiex permezz ta' nota jispecifika l-artikolu tal-Kostituzzjoni u tal-Konvenzjoni li fuqu msejjes ir-rikors originali quddiem il-Qorti tal-Appell Kriminali datat 22 ta' Novembru 2022.

L-Avukat tal-Istat ikollu terminu ta' 20 jum sabiex jekk ikun il-każ jipprezenta risposta ulterjuri.'

Rat li konsegwenza tas-suespost fil-verbal tat-30 ta' Marzu, 2023 r-rikorrent iddikjara illi:

‘t-talba li qegħda ssir hija sabiex din il-Qorti tiddikjara u tiddeċiedi li l-Artikolu 13 B tal-Kap 537 tal-Liġijiet ta’ Malta huwa leziv għad-drittijiet fundamentali tiegħu kif salvagwardjati mill-Artikolu 6, 14 u l-artikolu 1 tal-Protokoll numru 12 tal-Konvenzjoni Ewropea u tal-Artikolu 39 u 45 tal-Kostituzzjoni ta’ Malta.’

Rat ir-risposta ulterjuri tal-Avukat tal-Istat li taqra kif isegwi:

1. ‘In kwantu għall-allegat ksur tal-**Ewwel Artikolu tal-Protokoll Tnax** tal-Konvenzjoni Ewropea tad-Drittijiet tal-Bniedem, dan huwa applikabbli għall-każ odjern. Fl-Artikolu 12 tal-Kap. 319, it-tifsiriet mogħtija għat-termini “*Drittijiet tal-Bniedem u Libertajiet Fondamentali*” u “*Konvenzjoni*” jagħmlu referenza biss għall-Konvenzjoni nnifsha u l-Ewwel, it-Tieni, it-Tielet, ir-Raba’, il-Ħames, is-Sitt u s-Seba’ Protokolli. Apparti minn hekk, l-Ewwel Skeda tal-Kap. 319 ma tagħmel ebda referenza għat-Tnax-il Protokoll. Il-konsegwenza ta’ dan kollu huwa li Mark Pace ma jistax jinvoka l-Ewwel Artikolu tat-Tnax-il Protokoll billi dan ma jiffurmax parti mil-Liġi Maltija.

2. Mingħajr preġudizzju għas-suespost, u fil-mertu, l-esponent jirreferi għall-eċċezzjonijiet diġà magħmula in kwantu għall-allegat diskriminazzjoni bi ksur tal-Artikolu 14 tal-Konvenzjoni Ewropea

u l-Artikolu 45 tal-Kostituzzjoni ta' Malta peress li dawn huma applikabbli wkoll għall-Ewwel Artikolu tal-Protokoll Tnax.

3. In kwantu għall-allegat ksur tal-**Artikolu 6** tal-Konvenzjoni u l-**Artikolu 39** tal-Kostituzzjoni, minn qari tar-rikors għal referenza kostituzzjonali ta' Mark Pace, hu allega li d-dispożizzjonijiet tal-Kap. 537 huma leżivi tal-preżunzjoni tal-innoċenza, liema prinċipju legali huwa mħares speċifikament mill-Artikolu 6(2) tal-Konvenzjoni u l-Artikolu 39(5) tal-Kostituzzjoni. Dan l-argument huwa manifestament żbaljat. L-ewwelnett, ma giet espressa ebda opinjoni ta' htija fil-konfront ta' Mark Pace minhabba l-Artikolu 13(b) tal-Kap. 537, u l-istess Artikolu 13(b) ma jippreżumix htija tal-persuna. L-Artikolu 13(b) jirreferi biss għal stat ta' fatt; kundizzjoni li trid tiġi sodisfatta biex qorti b'kompetenza kriminali tikkonverti ruħha f'Qorti dwar id-Droga, u cioè jekk l-allegat reat ikun seħħ go jew għandu x'jaqsam ma' ħabs. Dan l-artikolu b'ebda mod ma jwassal għal, jew jitlob li jkun hemm, ġudizzju dwar il-htija u meno tiegħu (ara f'dan is-sens, **Ryan Refalo vs. Avukat tal-Istat**, Prim'Awla tal-Qorti Ċivili (Sede Kostituzzjonali), 30 ta' Novembru, 2022, sentenza appellata). Ma saret ebda allegazzjoni oħra ta' kif id-dritt għal smiġh xieraq seta' ġie vjolat, però fi kwalunkwe każ, l-esponent jirrespingi kwalsiasi allegazzjoni f'dan is-sens bħala infondata fil-fatt u fid-dritt.

Bl-ispejjeż.'

Rat id-dokumentazzjoni tal-atti kriminali miġjuba fil-konfront tar-rikorrent kemm fl-atti tar-rikors odjern kif ukoll il-proċess kollu tal-atti kriminali li gie allegat mal-proċess odjern.

Rat illi fil-verbal datat 27 ta' April, 2023 ir-rikors gie differit għallum għad-decizjoni bil-fakulta' tal-partijiet li jipprezentaw noti ta' sottomissjonijiet b' termini mposti fuqhom.

Rat l-atti kollha.

Ikkunsidrat:

Illi l-lanzanza tar-rikorrent Mark Pace hija fis-sens illi wara li huwa nstab hati ta' pussess ta' droga fil-prim'istanza u gie kkundannat sitt xhur prigunerija, fil-mori tal-appell huwa talab li dik il-Qorti ttih il-fakolta' li jissollewa din il-lanzanza kostituzzjonali abbazi li huwa prekluz mill-ligi milli jitlob li l-Qorti Kriminali tikkonverti ruhha f'Qorti ta' Droga fit-termini tal-artikolu 8 tal-Kap 537 tal-Ligijiet ta' Malta u dan peress illi l-akkuzi fil-konfront tiegħu jirrelataw ma' pussess ta' droga fil-konfini ta' Faċilita' Korrettiva. Dan għaliex l-artikolu 13 (b) tal-Kap. 537 jeskludi l-applikabilita' tiegħu kull 'fejn ir-reat kontra l-ligijiet ta' droga huwa wiehed imwettaq fi jew fir-rigward ta'

facilita' korrettiva.' Isostni li dan imur kontra l-principju tal-prezunzjoni tal-innocenza u kif ukoll fin-natura tiegħu huwa kjarament disrkiminatorju u konsegwentement jallega lezjoni tad-dritt fundamentali tiegħu għal smiegħ xieraq. Apparti l-lezjoni minhabba l-presunzjoni tal-innocenza, jsostni li l-ligi tiddiskrimina bejn persuni akkuzti b'reati konnessi ma' droga barra mill-konfini ta' facilita' korrettiva li jistgħu jagħmlu t-talba għall-konversjoni u dawk li allegatament ir-reat ikkomettewh gewwa facilita' korrettiva u dan minkejja li jkun jissodisfaw ir-rekwiziti l-oħra kollha stipulati fl-Att. Għalhekk isostni li l-Qorti Kriminali qed tiġi mwaqqfa milli tikkonverti ruħha f'mument fejn l-akkuzat jkun għadu prezunt innocenti irrilevantament mill-allegazzjoni li r-reat ikun suppost seħħ f'facilita' korrettiva. Jsostni għalhekk allegat ksur tal-artikolu 39 (5) tal-Kostituzzjoni ta' Malta u tal-artikolu 6 (2) tal-Konvenzjoni Ewropeja tad-Drittijiet tal-Bniedem li jippovdu għall-jedd fundamentali tal-presunzjoni tal-innocenza. Jagħmel ukoll referenza għall-artikolu 45 (1) tal-Kostituzzjoni ta' Malta li jaqra li ebda ligi ma għandha tagħmel xi diposizzjoni li tkun disrkiminatorja sew fiha nfisha jew fl-effetti tagħha. Izid referenza għall-artikolu 6 tal-Kostituzzjoni li jsostni li jipprovdi li jekk xi ligi oħra tkun inknistenti mal-Kostituzzjoni din tal-ahhar għandha tipprevali. Jagħmel ukoll referenza għall-artikolu 14 tal-Konvenzjoni u l-artikolu 1 tal-Protokol Numru 12 tal-istess li fi kliem ir-rikorrent jiggarrantixxu l-jedd li hadd ma

jkun diskriminat bl-ebda mod. Jemfasizza ulterjorment li l-prinipju ta' rijabilitazzjoni li jemani mill-Att. 537 tal-Ligijiet ta' Malta, Att dwar dipendenza fuq id-Droga (Trattament mhux prigunerija), għandu japplika b'mod indiskriminat għal kull persuna imputat li tissodisfa r-rekwiżiti rrispettivament dwar il-post li fih seħħ l-allegat reat.

L-Avukat tal-Istat fl-ewwel risposta tiegħu iqajjem l-eċċezzjoni li r-referenza tal-Qorti Kriminali ma tissodisfax ir-rekwiżiti fil-ligi għaliex ma tindikax id-disposizzjonijiet tal-Kostituzzjoni u tal-Konvenzjoni fl-istess digriet b'dana li allura indika li din il-Qorti kellha terga tirrinviya l-atti lill-Qorti Kriminali. Fir-risposta tiegħu fil-mertu sostna li mhux minnu li qed isseħħ xi tip ta' diskriminazzjoni fil-konfront tar-rikorrent Mark Pace riżultat tal-applikazzjoni tal-artikolu 13 (b) tal-Kap. 537 tal-Ligijiet ta' Malta u jemfasizza li tali distinzjoni ssir biss sabiex tiskoragixxi ċertu aġir fil-Facilita' Korrettiva. F'dan l-istadju rriserva li jagħmel risposta ulterjuri. Fil-fatt in via ta' soluzzjoni għal din l-eċċezzjoni l-Qorti awtorizzat lir-rikorrent jindika l-artikoli tal-Kostituzzjoni u tal-Konvenzjoni li fuqhom qed isejjez il-pretensjonijiet tiegħu u wara li dan sar, kif ġia suespost, l-Avukat tal-Istat eċċepixxa illi l-Ewwel Artikolu tal-Protokoll 12 tal-Konvenzjoni mhux applikabbli għar-raguni li dan ma ġiex addottat fl-Att dwar il-Konvenzjoni Ewropea, Kap. 319 tal-Ligijiet ta' Malta. Jiċhad ukoll li l-artikolu

13 (b) huwa leżiv tal-preżunzjoni tal-innocenza tar-rikorrent għaliex skontu dan l-artikolu ma jwassal għal ebda ġudizzju dwar htija izda jimponi biss kundizzjoni li trid tigi sodisfatta sabiex ikun jista' japplika l-Kap. 537 u cioe' li l-allegat reat ikun seħħ gewwa Façilita' Korrettiva.

Rat il-vera kopja tal-minuti tal-laqgħat tal-Kumitat tal-Kamra tad-Deputati relattivi għall-Abbozz ta' Ligi dwar Dipendenza fuq id-Droga (Trattament mhux prigunerija) – Abbozz Nru 76 a fol. 160 et seq tal-process u hadet nota tal-kontenut.

Rat l-atti kollha kriminali.

Ikkunsidrat ulterjorment:

Illi l-każ odjern huwa pjuttost wiehed semplici għaliex ir-rikorrent Mark Pace qed isostni li fejn il-ligi fl-artikolu 13 (b) tal-Kap. 537 tal-Liġijiet ta' Malta qed timponi kundizzjoni li jekk ir-reat iseħħ gewwa Façilita' Korrettiva allura l-possibilita' li l-Qorti tikkonverti ruhha f'Qorti ta' Droga għal skop ta' rijabilitazzjoni hija eskluża, hija lesiva tad-dritt fundamentali tiegħu għall-presunzjoni tal-innocenza kif ukoll tikrea diskriminazzjoni li wkoll hija lesiva tad-dritt fundamentali tiegħu li ma jgix diskriminat.

Illi l-artikolu 13 tal-Kap. 537 tal-Att dwar dipendenza fuq id-Droga (Trattament mhux prigunerija), jaqra specifikatament kif isegwi:

‘13.Dan l-Att m’għandux japplika:

(a) fejn ir-reat ikun jikkonsisti fil-bejgħ, fil-provvista, fis-somministrazzjoni jew fl-offerta ta’ droga projbita lil minorenni, lil mara tqila jew lil persuna li tkun qed issegwi programm ta’ kura u ta’ riabilitazzjoni mid-dipendenza fuq id-droga u li għal dak ir-reat japplikaw it-tieni proviso tas-subartikolu (2) tal-artikolu 120A tal-Ordinanza dwar il-Professjoni Medika u l-Professjonijiet li għandhom x’jaqsmu magħha jew it-tieni proviso tas-subartikolu (2) tal-artikolu 22 tal-Ordinanza dwar il-Mediċini Perikolużi; jew

(b) fejn ir-reat kontra l-ligijiet dwar id-droga huwa wieħed imwettaq fi jew fir-rigward ta’ faċilità korrettiva.’

Il-presunzjoni tal-innoċenza:

Illi fuq il-presunzjoni tal-innoċenza il-Qorti ta’ Strasburgu fis-sentenza fl-ismijiet **Barbera Messegue’ and Jabardo vs Spain** datata 13 ta’ Gunju, 1994 saħqet illi:

'77. Paragraph 2 (art. 6-2) embodies the principle of presumption of innocence. It requires, inter alia, that when carrying out their duties, the members of a court should not start with the preconceived idea that the accused has committed the offence charged; the burden of proof is on the prosecution, and any doubt should benefit the accused. It also follows that it is for the prosecution to inform the accused of the case that will be made against him, so that he may prepare and present his defence accordingly, and to adduce evidence sufficient to convict him.'

Illi in oltre l-istess Qorti fis-sentenza **Minelli v. Switzerland** (fn. 2 25 ta' Marzu 1983) ddikjarat illi:

'37. In the Court's judgment, the presumption of innocence will be violated if, without the accused's having previously been proved guilty according to law and, notably, without his having had the opportunity of exercising his rights of defence, a judicial decision concerning him reflects an opinion that he is guilty. This may be so even in the absence of any formal finding; it suffices that there is some reasoning suggesting that the court regards the accused as guilty.'

Illi fid-decizjoni fl-ismijiet **Nerattini v. Greece** (fn. 3 18 ta' Diċembru 2008) gie dikjarat illi:

'23. The Court reiterates that the Convention must be interpreted in such a way as to guarantee rights which are practical and effective as opposed to being theoretical and illusory. That also applies to the right enshrined in Article 6 § 2 (*Allenet de Ribemont v. France*, 10 February 1995, § 35, Series A no. 308). According to the Court's case-law, the presumption of innocence will be violated if, without the accused having previously been proved guilty according to law and, notably, without his having had the opportunity of exercising his rights of defence, a judicial decision concerning him reflects an opinion that he is guilty. This may be so even in the absence of any formal finding; it suffices that there is some reasoning suggesting that the court regards the accused as guilty (*Minelli v. Switzerland*, 25 March 1983§ 37, Series A no. 62).'

Illi fl-applikazzjoni tal-artikolu 13 (b) tal-Kap. 537 in kontestazzjoni fil-kaz odjern, sabiex Qorti Kriminali tiddeciedi talba tal-akkuzat dwar jekk għandhiex tikkonverti ruħha jew le f'Qorti tad-Droga dik il-Qorti trid bilfors tponi lilha nnifisha l-kwezit li timponi l-ligi u cioe' jekk ir-reat li bih huwa akkuzat seħħx fi kliem il-ligi:

‘fejn ir-reat kontra l-ligijiet dwar id-droga huwa wiehed **imwettaq** **fi** jew **fir-rigward** ta’ faċilità korrettiva.’ (Emfasi ta’ din il-Qorti)_

Il-liġi għalhekk mingħajr ebda ezitazzjoni qed titlob lill-ġudikant iwettaq eżerċizzju fejn jirrikonoxxi li r-reat dwar id-droga ġie mwettaq (*mhux allegatament ġie mwettaq*) fi jew fir-rigward ta’ faċilita’ korrettiva u dan fi stadju tal-proċeduri fejn l-akkuzat huwa prezunt innocenti. Din il-Qorti tqis li fil-mument li l-Qorti Kriminali hija rikjesta mil-liġi li tiddeċiedi li r-reat ġie mwettaq ġewwa faċilita’ korrettiva jew rigward faċilita’ korrettiva, u dan ai fini tad-deċizjoni tagħha dwar jekk għandhiex tikkonverti ruħha f’Qorti tad-Droga jew le, allura palesement, anki jekk mhux neċessarjament għax tkun trid, dik il-Qorti tkun qed tesprimi ruħha dwar l-innoċenza u meno tal-akkuzat qabel ir-risoluzzjoni u d-deċizjoni finali tal-każ, appuntu kif il-ġurisprudenza suesposta tiddekrivi bhala:

‘a judicial decision concerning him reflects an opinion that he is guilty’.

Dan evidentement jikser il-presunzjoni tal-innoċenza tal-akkuzat, fil-kaz odjern dak ta’ Mark Pace, anki fit-termini tal-ġurisprudenza ta’ Strasburgu suesposta.

Illi għall-kuntrarju ta' dak espost mill-Avukat tal-Istat mhux minnu li l-artikolu 13 (b) ma jwassal għal ebda ġudizzju ta' htija qabel il-waqt għaliex skonthu jirreferi għal 'allegat' reat, dan għaliex il-kelma allegat ma hi mnizzla mkien u l-kliem użat fih iġiegħel lill-ġudikant li jasal għal tali ġudizzju qabel il-waqt.

Illi filwaqt li din il-Qorti tifhem li ċertament l-iskop tal-Legislatur wara dan l-artikolu kien li jservi ta' deterrent sabiex dawn it-tipi ta' reati ma jsehħux ġewwa jew rigward faċilita' korrettiva, il-mod kif dan id-deterrent gie applikat fil-liġi qed iservi ta' leżjoni tad-dritt għall-presunzjoni tal-innoċenza u huwa għalhekk bi ksur tal-jeddijiet tar-rikorrent Mark Pace fit-termini tal-artikolu 6 tal-Konvenzjoni u l-artikolu 39 tal-Kostituzzjoni ta' Malta. Il-legislatur għandu jsib mod ieħor kif, jekk għandu jigi mpost deterrent marbut mal-post fejn isehh ir-reat, dan id-deterrent jigi mpost mad-deċizjoni finali ta' htija u mhux qabel u wkoll mhux a skapitu tal-possibilita' ta' rijabilitazzjoni tal-persuna akkużata, għaliex fuq kollox dan huwa l-iskop principali tal-Att. 537 tal-Liġijiet ta' Malta.

Diskriminazzjoni:

Illi l-awturi **Harris, O'Boyle . . .** jispjegaw illi:

“the list of specific grounds on the basis of which discrimination in the area of a Convention right is prohibited is a long one and not exhaustive. The grounds on the list are examples (‘any ground such as ...’) and the final one (‘or other status’) is open-ended”;

Illi l-Qorti ta' Strasburgu fis-sentenza **Kafkaris vs Ċipru** (12 ta' Frar, 2008) iddikjarat kif isegwi:

“a difference in treatment is discriminatory, for the purposes of Article 14 of the Convention, if it has ‘no objective and reasonable justification’. In other words, the notion of discrimination includes in general cases where a person or group is treated, without proper justification, less favourably than another, even though the more favourable treatment is not called for by the Convention. Article 14 does not prohibit distinctions in treatment which are founded on an objective assessment of essentially different factual circumstances and which, being based on the public interest, strike a fair balance between the protection of the interests of the community and respect for the rights and freedoms safeguarded by the Convention. The Contracting States enjoy a certain margin of appreciation in assessing whether and to what extent differences in otherwise similar situations justify a difference in treatment. The scope of the margin of appreciation will vary according to the circumstances, the subject-matter and its

background, but the final decision as to observance of the Convention's requirements rests with the Court".'

Illi fis-sentenza fl-ismijiet **Anthony Gauci vs. Avukat Generali** datata l-1 ta' Diċembru, 2019 mogħtija mill-Prim'Awla fis-sede Kostituzzjonali tagħha gie dikjarat illi sabiex tara jekk kienx hemm diskriminazzjoni bi ksur ta' dak li jrid l-artikolu 14 tal-Konvenzjoni l-Qorti trid tara jekk:

- (1) kienx hemm differenza fil-mod kif persuni differenti thallew igawdu l-jeddijiet imħarsa taħt il-Konvenzjoni,
- (2) din id-differenza fit-trattament kinitx bejn persuni li s-sitwazzjoni tagħhom kienet tixxiebah,
- (3) din id-differenza kinitx bil-hsieb li jintlahaq għan legittimu; u (4) kienx hemm proporzjonalita' bejn id-differenza fit-trattament u l-għan li ried jintlahaq permezz ta' dik id-differenza, jew kienx mehtieg li jkun hemm dik id-differenza biex jintlahaq dak il-għan.

Iżżid illi huwa importanti, għalhekk, li l-paragun isir bejn persuni li huma *placed in analogous situations*.

Illi fil-każ odjern ir-rikorrent Mark Pace isostni li huwa allegatament qed jiġi diskriminat għar-raguni li ma jistax jusufruwixxi mill-Kap. 537 u jitlob lill-Qorti Kriminali tikkonverti

ruhha f'Qorti tad-Droga għaliex il-ligi teskludi dan f'każ li r-reat ikun suppost seħħ għewwa faċilita' korrettiva. Illi jirriżulta li din il-limitazzjoni tapplika l-istess għal kull min ikun jinsab detenut għewwa faċilita' korrettiva jew allegatament wettaq ir-reat rigward faċilita' korrettiva filwaqt li ma tapplikax għal persuni ohra akkuzati bl-istess reat iżda mhux għewwa jew rigward faċilita' korrettiva. Minn dan il-lat jirriżulta li qed isseħħ diskriminazzjoni bejn persuni li jwettqu reati ta' droga għewwa jew rigward faċilita' korrettiva u dawk li jwettqu l-istess reati f' post ieħor.

Illi jirriżulta lill-Qorti li din id-distinzjoni ssir sabiex isservi ta' deterrent fil-konfront ta' prigionieri sabiex ma jwettqux reati appuntu għewwa faċilita' korrettiva fejn il-bżonn ta' dixxiplina huwa predominanti u kruċjali u wkoll sabiex tiskoraġixxi persuni milli jwettqu dawn ir-reati rigward faċilita' korrettiva għall-istess raġunijiet. Jirriżulta għalhekk li l-element tal-għan legittimu huwa sodisfatt. Jonqos biss li jiġi deċiż il-grad ta' proporzjonalita' fid-differenza fit-trattament hux ġust.

Illi din il-Qorti f'dan l-istadju tqajjem il-kweżit jekk huwiex ġust u proporzjonat li persuna li tinsab miżmuma f'faċilita' korrettiva jew wettqet reat ta' droga rigward faċilita' korrettiva li tiġi mcaħħda mill-possibilita' ta' riabilitazzjoni mill-vizzju tad-droga fit-termini tal-Kap. 537 (u t-termini aktar favoreli li tagħti dik il-ligi), filwaqt li

persuna li kkommettiet l-istess reat, iżda mhux ġewwa facilita' korrettiva, tista' tusufruwixxi mingħajr restrizzjoni mill-possibilita' ta' riabilitazzjoni taħt l-istess Kap? Huwa ġust li l-liġi, bl-iskuza tad-deterrent, tiprojbixxi l-possibilita' li persuna tirriabilita' ruħha mill-vizzju qerriedi tad-droga? Effettivament il-Qorti tqis li dan huwa dak li qed iseħħ bl-applikazzjoni tal-artikolu 13 (b) u dan bl-iskuza li tali restrizzjoni għandha sservi ta' deterrent.

Din il-Qorti tinsab ċerta li l-legislatur jista' jaħseb f'diversi modi oħra kif persuna jista' jkollu deterrent milli jwettaq tali reat ta' droga f'facilita' korrettiva jew rigward facilita' korrettiva mingħajr ma jilledi l-possibilita' ta' riabilitazzjoni, li fuq kollox jekk isseħħ tkun ta' benefiċċju kemm għall-persuna stess kif ukoll għas-socjeta' in general. Eżempju faċli huwa li jkun hemm aggravant li japplika mal-ġoti tal-piena. F'dawn iċ-ċirkustanzi allura l-Qorti tqis li verament id-diskriminazzjoni in kontestazzjoni mihiex waħda proporzjonata anzi hija waħda ferm eccessiva u twassal għal-leżjoni tal-artikolu 14 tal-Konvenzjoni (kif ukoll abbinat mal-artikolu 6 (2)) li tiegħu ġia nstabet il-leżjoni f'din id-deċizzjoni) kif ukoll tal-artikolu 45 tal-Kostituzzjoni ta' Malta.

Deċizzjoni:

Illi in vista tas-suespost din il-Qorti ser tghaddi sabiex taqta' u tiddeciedi din ir-referenza kostituzzjonali kif isegwi:

(i) tichad ir-risposti tal-Avukat tal-Istat hlief ghal dik il-parti li tirreferi ghall-ewwel artikolu tat-Tnax-il protokoll tal-Konvenzjoni Ewropea;

(ii) tiddikjara li l-principju ta' rijabilitazzjonmi li fuqu huwa msejjes l-Att 537, Att dwar Dipendenza fuq id-Droga (Trattament mhux prigunerija), ghandu japplika b'mod indiskriminanti ghal kull persuna imputata li tissodifsa r-rekwiziti stipulati fl-istess Att u cioe' rrispettivament mill-fatt jekk dak li jkun ikunx akkużat li kkommetta r-reat rigward jew gewwa l-Facilita' Korrettiva ta' Kordin jew Le. Izzid li l-applikazzjoni tal-artikolu 13 (b) tal-Kap. 537 kif presentement redatt huwa leziv tal-jedd fundamentali ghal smiegħ xieraq specifikatament il-jedd ghall-presunzjoni tal-innocenza (fit-termini tal-artikolu 6 (2) tal-Konvenzjoni u l-artikolu 39 (5) tal-Kostituzzjoni ta' Malta u huwa leziv wkoll tal-artikolu 14 kif abbinat ukoll mal-istess artikolu 6 (2) tal-Konvenzjoni u l-artikolu 45 tal-Kostituzzjoni li jiprobixxu d-diskriminazzjoni.

(iii) Tichad ir-referenza limitatament ghal dik il-parti fejn ir-rikorrent Mark Pace ghamel referenza ghall-artikolu 1 tal-Protokoll

numru 12 tal-Konvenzjoni stante li dan ma jiformax parti mill-Kap. 319 tal-Ligijiet ta' Malta, Att dwar il-Konvenzjoni Ewropea.

Tordna li kopja ta' din id-decizjoni tiġi komunikata lir-Registratur tal-Qorti Kriminali u wkoll lill-Qorti Kriminali li għamlet ir-referenza, kif ukoll stante li nstabet il-lezjoni tordna notifikata tagħha lill-Ispeaker tal-Kamra tad-Deputati, dawn kollha wara li ssir *res judicata*. Tordna wkoll li l-atti kriminali annessi jiġu ritornati lill-Qorti Kriminali mal-iskadenza tat-terminu tal-appell.

Fiċ-ċirkustanzi l-ispejjez għandhom jibqgħu bla taxxa bejn il-partijiet.

Moqrija.

Onor. Imhalef Dr. Joanne Vella Cuschieri

B.A., Mag. Jur. (EUR.LAW), LL.D.

13 ta' Lulju 2023

Cora Catania

Deputat Registratur

13 ta' Lulju 2023